

minn Anton Attard



Min Għrajjet il-Banda Prince of Wales Own Id-Debutt tas-Surmast Jean Gatt


Fl-1922, wara tmien snin ta' stabbiltà, il-Banda Vittoriosana *Prince of Wales Own* giet f'qaghda li jkollha tfittex surmast direttur ġdid. Dik il-habta, il-qaghda ekonomika f'Malta xejn ma kienet tajba u s-surmast Taljan Monterosso, li kien ilu fid-direzzjoni tal-Banda mill-1914, beda jsibha diffiċli li jghix komdu bid-dhul li kellu hawn Malta. Fl-istess hin, il-baned li kien jidderieġi, minhabba n-nuqqas ta' dhul, ma kienx possibbli li jghollulu s-salarju. B'hekk, kien iddeċieda li jmur lura fi Sqallija, fejn ftit wara nġhata d-direzzjoni tal-Banda ta' Aci Catena.

L-Għażla ta' Mro. Jean Gatt

Biex jimla n-nuqqas tiegħu, il-Kumitat ta' l-Għaqda Prince of Wales hareġ avvizi f'diversi ġurnali għal kariga ta' surmast direttur u kien hemm twegiba tajba għax wiegħbu hamsa. Kienu V. Ciappara, G. Parisi, L. Gonzi, A. Galea, G. Magri u Spiteri. Izda min għal raġuni u min għal oħra, ebda wiehed minnhom ma gie aċċettat. B'hekk, il-kumitat iddeċieda li jgħaddi d-direzzjoni tal-Banda, temporanjament, lil Aurelio Doncich, direttur tal-Banda *King's Own*. Hatra temporanja li ġibdet sentejn shah¹.

Billi dik il-habta uħud mill-Baned bdew jippreferu surmast barrani, jingħad li fl-1924, Doncich irrikmanda lil Mro. Giuseppe Leonardi, li kien direttur tal-Banda tal-Muniċipju ta' Buenos Aires, izda t-trattativi fallaw. Fl-14 ta' Diċembru ta' l-istess sena, kien intlaħaq ftehim ma' haddiehor. Fis-26 ta' Diċembru ta' l-1924, thabbret uffiċjalment il-hatra ta' Mro. Jean Gatt. Inqisu jum importanti fl-istorja bandistika ta' din il-belt, għax, b'koinċidenza, fl-istess jum u fl-istess ġurnal kienet thabbret ukoll il-hatra tal-Ġermaniż Mro. Artz bhala direttur tal-Banda Vittoriosana l-oħra *Duke of Edinburgh*².

Meta thabbret il-hatra tiegħu, ingħata tagħrif qasir dwaru. Kien inkiteb li Mro. Gatt kien waqqaf u dderiġa, għal 12-il sena, b'abbilta ammirevoli, 'l-Banda *Duke of Connaught* ta' Tunis. Fl-istess hin, gie deskritt bhala mużiċista kappaciċissimu kemm fit-teknika u kemm fid-direzzjoni, b'karriera brillanti ma' diversi baned barranin. Fl-istess hin gie deskritt bhala mużiċista li jippossiedi t-talenti kollha meħtieġa li jsawru surmast direttur kif għandu jkun³.




Mro. Jean Gatt

Kunċert f'Bormla

Mal-hatra tiegħu, beda taħriġ intensiv għal kunċert li l-Banda *Prince of Wales Own* kellha tagħti f'Hadd il-Ghid, li fl-1925 habat fit-12 ta' April, fis-*St. Margaret School* Bormla, magħrufa aktar bhala l-*Garrison School*. Is-sala kbira ta' din l-iskola, spiss kienet tinkera mill-Għaqda *Prince of Wales* jew mill-Komunità Dumnikana tal-Birgu għal diversi attivitajiet bħal kunċerti mill-Banda, fieri b'riżq il-każin jew il-festa, teyatrin u taħdidiet, b'suġġetti varji. Is-sala ta' din l-iskola kienet intużat għal diversi jiem meta ġie ċċelebrat is-Seba' Ċentinarju mill-mewt ta' San Duminku, fl-1922. Fost ohrajn, fiha kienu saru konferenzi bis-slides, haġa mhux tant komuni dawk iż-żminijiet, minn oraturi magħrufa, kemm reliġjużi u kemm lajċi.

Għal dan id-debutt tiegħu, li kien sar taħt il-patroċinju ta' l-imhalled Giuseppe Cremona u l-filantropu Senatour Alfons M. Galea, Mro. Gatt kien hejja dan il-programm klassiku:



Il-Garrison School

Marċ Sinfoniku	Malta Eroica	Jean Gatt
Sinfonija	Marcia di Rohan Donizetti	
Scene Pittoresce	1. Marcia	
	2. Arie di Ballet	
	3. Angelus	Massenet
	4. Festa Boema	
Fantasia	Guarany	Gomez
Selezzjoni	Trovatore	Verdi
Inno al Sole	Iris	Mascagni

Kien programm li rnexxa tassew u kull biċċa ntaqgħet b'applawsu kbar ma jaqtgħu xejn, l-aktar wara li ntemmu ix-*Scene Pittoresce*, li s-Surmast, fuq insistenza ta' l-udjenza kellu jirrepetihom.

Wara li ntemmet il-fantasija *Guarany*, il-President tal-*Prince of Wales*, Dr. Serafin Vella, flimkien mal-membri tal-Kumitat, sejjah lis-Surmast fuq il-palk u waqt li ferahlu għall-progress li għamlet il-Banda taħt id-direzzjoni tiegħu fi żmien hekk qasir, ippreżentalu, f'isem l-ammiraturi tal-Banda u s-soċi, bukkett fjuri mill-isbah. Drawwa li tant kienet popolari dak iż-żmien.

Programm fil-Belt Valletta

Sa minn żmien twil qabel, il-baned kienu, tista tgħid, l-uniku sors mużikali għall-popolin. Kull nhar ta' Hadd, fil-Belt Valletta, diversi baned ta' fama kienu jkun mistiedna jagħmlu programmi, l-aktar fi *Piazza Tesoreria*, magħrufa aktar bhala Pjazza Regina. In-nies kienet tikkonkorri bi hġara biex tisma, tikkompara u tikkummenta u, meta sodisfatta, tapplawdi u tfahhar.

Il-programm li l-*Prince of Wales* kienet għamlet fil-*Garrison School* sar magħruf mid-dilettanti kollha. Hafna kienu herqana li jisimghuh, aktar u aktar meta ġie rrapurtat li Mro. Gatt, lil dil-Banda tal-Birgu, meta jkun meħtieġ, jirnexxielu jitransforma l-hoss tagħha

f'wiehed pjuttost orkestrali. Ghalhekk ma kenitx sorpriza meta din giet mistiedna biex tirrepeti l-programm fi Pjazza Reġina, il-Belt Valletta, minkejja li ghal għadd ta' ġimghat, din il-pjazza kienet ġa assenjata lil baned oħra. Il-kumitat li kien jiehu hsieb dawn il-programmi fil-Belt, probabbilment fuq insistenza tad-dilettanti, baqa jinsisti mad-dirigenti tal-*Prince of Wales Own* u finalment qablu li dan isir il-Hamis 23 tax-xahar filgħaxija.

Minkejja li dakinhar kienet ġurnata tax-xogħol, l-attenzenza tal-pubbliku kienet kbira sewwa u kull parti tal-programm intlaqgħet b'applawsi fit-tul. Il-kummenti li saru wara l-programm kienu favorevoli hafna, inklużi dawk li deħru fil-gazzetti. F'wiehed minn dawn li deher jumejn wara inkiteb dan li ġej:

Fl-esekuzzjoni ta' nhar il-Hamis, il-Banda Prince of Wales Own issorprendiet lill-aktar dilettanti antiki u lill-mużiċisti l-aktar kapaċi.

Dawn bl-akbar entużjażmu esprimew pubblikament is-sodisfazzjon u l-apprezzament tagħhom għall-esekuzzjoni mill-aqwa tal-bandisti u d-direzzjoni impekkabbli tas-surmast Gatt⁴

Wara li ntemmet is-sinfonija, riduzzjoni tas-Surmast Doncich, Marcia di Rohan, l-Avukat G. Frendo Azzopardi flimkien mal-membri tal-kumitat tal-Banda *King's Own*, ippreżenta lil Mro. Gatt bukkett fjuri u tazza tal-fidda lill-Banda. Warajhom, telghu fuq il-planċier l-Avukat Serafin Vella, President tal-*Prince of Wales* li ppreżenta bukkett fjuri lil Gatt f'isem l-ammiraturi Vittoriosani tal-Banda u magħhom is-Sur Jean Mifsud, li kif stqarr, kien ġie apposta minn Tunis biex f'isem il-Maltin ta' dik il-belt, iwassal l-awguri u jafferma r-rispett u l-istima li Mro. Gatt kien għadu jgawdi fosthom.

Kif intemm il-programm, membri tal-Każin Malti, entużjasti bil-prestazzjoni eċċellenti tal-Banda frott id-direzzjoni perfetta ta' Gatt, stiednu lis-Surmast flimkien mal-membri tal-kumitat għal riċeviment żgħir fil-każin tagħhom.

Għeluq dan il-jum memorabbli għall-Banda *Prince of Wales* u partikolarment għas-surmast Gatt, sar aktar tard fil-każin, il-Birgu. Waqt riċeviment li kien qed isir fis-swali ta' fuq, tfaċċa l-bravissimu direttur Ġermaniz Karl Maria Artz, surmast direttur tal-Banda *Duke of Edinburgh*, flimkien ma' l-avukat Giovanni Calleja, President ta' l-istess Banda. Kif ġie rrapurtat f'wiehed mill-ġurnali, dawn intlaqgħu b'dimostrazzjoni ta' simpatija bhala rikonoxxenza u apprezzament għaž-żjara tagħhom li, kif stqarru fid-diskorsi qosra li saru, għamluha biex jifirhu lis-Surmast u lill-bandisti għall-wirja stipenda li taw fil-Belt Valletta dik il-lejla⁵.

Bidu Inkoraġġanti

Inkoraġġit minn dawn is-suċċessi, is-surmast Gatt kompla jharreġ lill-bandisti bis-sistema riġida tiegħu u l-Banda għamlet progress ġmielu. Dan deher sa mill-ewwel sena tiegħu fid-direzzjoni u t-talba għas-servizzi tagħha żdiedu. Izda ż-żieda fil-popolarita kien hemm waqtiet li ssarrfet f'telf finanzjarju, għax il-hlas lill-baned għal servizzi fil-festi kien miżeru. Ma kenitx l-ewwel darba li whud mill-membri tal-kumitat kienu jagħmlu tajjeb għat-telf.

Nahseb li l-aktar jiem li spikka fihom Gatt, minbarra mill-kunċerti li ddebutta bihom, kien fil-festa ta' San Duminku ċċelebrata fl-ewwel sena tiegħu mal-Banda, jiġifieri f'Settembru 1925. Għal waqt il-marċ ta' lejlet il-festa filgħodu, kien ikkompona tmien marċi u kienu biss huma li nstemghu mat-toroq prinċipali dakinhar. Dawn kienu: *L'Anno Santo*, *30 Agosto*, *Iperia*, *I Cittadini Vittoriosani*, *The Victory*, *Le Paix*, *L'Amore* u *The Silver Feathers*.

Ftit jiem qabel, fil-festa tal-Bambina fl-Isla, kien semma' għall-ewwel darba l-iScherzo Zingaresco, kompożizzjoni ohra ġdida li ntlagħet tajjeb ukoll⁶.

Jasal it-Tmiem

Mro. Gatt kellu l-isfortuna li wasal hawn meta l-kazini tal-banda bdew jiddefsu jw ideffsuhom fil-politika. Fihom, qajl qajl bdiet diehla ċerta firda li magħha nisslet anki bruda. Kien żmien ta' polemiki fost l-istess membri u r-riżenji mill-kumitati kienu spissi. Instabbilta li ġiebet magħha nuqqas ta' servizzi u hafna apatija. Il-Banda *Prince of Wales Own* ma kenitx xi eċċezzjoni. Jista jkun li kien dan li, wara sitt snin, wassal li, fl-1930, tintemm id-direzzjoni ta' Mro. Gatt. Riżenja jew liċenzja li, għal xi xhur, ġiebet warajha sfrattu shih. Izda d-dedikazzjoni u l-hegġa ta' għadd ta' membri u ammiraturi ma damux wisq ma reġghu poġġew lill-Banda fuq saqajha mill-ġdid, kif nittamaw li tibqa għall-gejjieni.

Referenzi

1. Azzopardi JC, Minuti mill-Istorja, Programm Festa 2005, p.23
2. Malta, 26 Dicembre 1924
3. Malta Taghna, 3 ta' Jannar 1925, Malta, 17 Aprile 1925
4. Malta Taghna, 25 ta' April 1925
5. Idem
6. Malta Taghna, 29 ta' Awissu 1925

Hanut tal-Laħam

Prop. Mario Mifsud

21, Triq Hilda Tabone, Vittoriosa

Tel: 2180 1581 Mob: 9946 3589

Fejn issibu

*laħam frisk, bajd, tigieġ
u prodotti ffriżati*